

ሰንበት ዘመስቀል

መስከረም 22 2015 ዓ.ም. (10/2/2022)

መዝሙር: ዝንቱ ውእቱ መስቀል... መስቀል ብሓቂ ድንቂ እዩ። ኣብ ብርቱዕ ነገር ሠናይ ንምግባር ብቐሊል መገዲ የጽንዓና። መስቀል ኃጢአት ይምሕር። ጸድቃን ካብ ደብረ ልዑል ኃጥኣን ካብ ምድሪ ካብ ማእከል ኩነኔን ጸውዑ። ንኖና ጽዮን ብመዓልቲ ሰንበት ንባሕሪ ምስ ገሰጸ ማዕበል ሃድኣላ። ብመዓልቲ ሰንበት ንባሕሪ ምስ ገሰጸ ደቂ እስራኤል ብእግሪ ተሳገሩ ንሕና ብሓይሊ እዚ መስቀል ረድኤት ከም ዝውሃብ ንኣምን። መስቀል ኣብ ማእከል ጸላእቲ ረዲኤትን ኃይልን ጽንዓትን ድኅነትን ምዃኑ ንኣምን መስቀል ኃይልናን ጸግዕናን እዩ።

ንባባት: ፩ቆሮ 2:1-12፣ ፩ጴጥ 2:20-ፍ፣ ግ.ሓ. 4:19-31፣ ሉቃ 9:18-28

ምሰባክ:

1. ወወሃብኩም ትእምርተ ለእለ ይፈርሁከ። ከም ያምሰጡ እምገጸ ቀስት። ወይድኃኑ ፍቁራኒከ።
2. ወአጽንኦ እግዚአ ለዝንቱ ተሠራዕከ ለነ። ውስተ ጽርሕከ ዘኢየሩሳሌም። ለከ ያምጽኡ ነገሥት ኣምኃ። ኦ ኣምላኽ ሓይልኻ ግለጽ። ስለቲ ኣብ ኢየሩሳሌም ዘሎ መቐደስካ ነገስታት ውህበት ከምጽኡልካ እዮም መዝ. 68:28-29።

ድሕሪ ብዓለ መስቀል ሲዲቡ ዝርከብ ሰንበት ሰንበት ዘመስቀል ይብሃል ንትርጉም መስቀል ክነስተንትን ዘዘኻኽር ሰንበት እዩ። ቅዱስ ጳውሎስ ቃል መስቀል ነቶም ዚጠፍኡ ዕሽነት እዩ። ንኣና ነቶም እንኣምን ግን ኃይሊ ኣምላኽ እዩ (1ቆሮ 1:18) እናበለ ርድኢት መስቀል ኣብ እምነትና ይሕብረና። ቀጺሉ ኣነ ነቲ ስተሰቕለ ክርስቶስ እዩ ዝሰብኽ እናበለ ኸኣ ማእከል ስብከቱን ተልእኮኡን መስቀል ከም ዝኾነ ይነግር። ኣብ ጸሎተ ማኅሌትና ነዚ ዝመሳሰል ተፈጸመ ተስፋ ኣበው በማርያም ድንግል ወቀራንዮ ተተክለ መድኃኒት መስቀል እናበልና ኣብ ጎቦ ቀራንዮ ምእንታና ዝተፈጸመ ናይ ኩሉ ምስጢር እምነትና መሰረት ከም ዝኾነ ንገልጽ።

መስቀል ፍሉይ ምልክት እዩ። ድሕነትና የዘኻኽር። ፍቕሪ ኣምላኽ ንደቂ ሰብ ይነግር። ኣብ መስቀል ዝተገብረ ፍቕሪ ኣምላኽ ንኣና ንደቂ ሰብ ልዕሊ ተፈጥሮና ዝኾነ ርክብ እዩ ፈጢሩልና በዚ ኸኣ ሓደስቲ ፍጥረት ምስ ኣምላኽ ዕርቂ ተአዊጅልና።

ሓደ ካብቲ መለለዩ ዘመና ብዙሓት መስቀል ዘይብሉ ሕይወት ቀሊልን ምቕትን ዝመልኦ ሕይወት ብዘይ ዝኾነ ጸገምን፣ ተጋድሎ ክመርሑ ይደልዩ። ብዙሓት ኣብ ትሕቲ መስቀል ደው ክብሉ ይደልዩ ካብ መስቀልካ ውረድ ዝብሉ ይመስሉ። ናይ ሎሚ ሕብረተሰብ ዝኾነ ስቓይ ክዕገስ ይኸብደ። ብርግጽ ስቓይ ቀሊል ወይ ጥዑም ማለት ኣይኮነን ኩኖ ስቓይ ዘሎ ግርማን ክብርን ክንርኢ ክንክእል ኣሎና። ብዙሓት ሰማዕታት ቅዱሳንን ነዚ ክርእዩ ስለ ዝኽኣሉ በቲ ዝተገነጹም ስቓይ ወይ ክበድ ፈተናን ስቓያትን ክሸነፉ ኣይከኣሉን።

ብዙሓት ካባና ፍሉይ መስቀል ምስ ወረደና ስለምንታይ ንኣይ? ስለምንታይ ክሳቕ ይደልየኒ? እናበልና እናጉሄና ንሓትት። ኣብ ሓቂ መሰረት ገርና እንተ ርኣና ግን ትርጉም ሕይወት ንጹር ዝኾነ ካብ ስለምንታይ ዝብል ሕቶ ናብ ንመን ዝብል ምስ ኣምራሕናዮ ብዝያዳ ክንርኢ ንኽእል። ስቓይ መከራ ኣብ ሕይወት ደቂ ሰብ ክወርድ እንከሎ ፍሉይ ትርጉም ኣልኦ። ኣብ

መስቀል ክርስቶስ ክንጥምት እንተ ኸኣልና ኣብኡ ትርጉም ሕይወትናን ንሕቶና መልሲ ክንረክብ ንኸእል። ብርግጽ ክንሳቕን ጸገማት ክበዝሓና እንከሎ መልሲ ንደሊ። ጥዑም ዘረባ ወይ ምድንጋጽ “አጀኻ/አጀኺ ክሓልፍ እዩ። ምእንቲ ኣምላኽ ኢልካ ተቐበሎ ዝበል ንጸገማትና መልሲ ኣይኮነናን እዩ። ጸገማት ከም ሕዱር ሕማም፣ ሞት ናይ እንፈትዎ ሰብ፣ ከምኡ ኣብ ርክባትና ከቢድ ፈተና ክወርደና እንከሎ ፍሉይ ቃንዛ እዩ ዝፈጥረልና ሽዑ ኣብ ውሽጥና ኣቲና ክንሓትት ንግደድ። ስለምንታይ እዚ ወራዳኒ ወይ ረኺቡኒ እናበልና ኣብ መሰረታዊ ትርጉም ተፈጥሮን ከምእንምለስ ይገብረና።

ብሓቂ ክንርእዮ ከሎና ኣብ ጽንኩርን ከቢድን ጸገማት እንከሎና ወይ ኣብ ኣምላኽ ንቕርብ ወይ ከኣ ጨሪሽና ካብ ኣምላኽ ንወጽእ። **ዝኾነ ኣሰርይ ክስዕብ ዝደሊ ርእሱ ይኸኣድ መስቀሉ ጸሩ ኸኣ ይስዓበኒ** (ሉቃ 9:23) እናበለ ትኽ ዝበለ መጻዕዕታ ክርስቶስ ነቶም ዝኣምንዎ ዝበሎ ንርኢ። ንመስቀል ተሓጉስካ ምቕባል፣ ንግላዊ መስቀል ወይ መሳቕል ክንቅበል ካብቲ ሓደ ኣድላዩ ነገራት ምስ ክርስቶስ ክንጉዳዝ ንደሊ እንተ ኾና ዝገልጽ እዩ። ንክርስቶስ ክንስዕብ እንተ ኾና ግድን መስቀል ክህልወና ኣለዎ፣ ብዘይ መስቀል ንክርስቶስ ክንስዕቦ ኣይንኸእልን ኢና። ክርስቶስ ንመስቀል ሓንሳብ ምስ ተሰከሞ ክሳብ ዝመውት ካብኡ ኣይተፈለን ንሕና እውን ዘሎና መስቀል ክበዱ ብዘየገድስ ክሳብ መወዳእታ ክንጸር እዩ ድላይ መድኃኒና።

ቀዳሞት ክርስትያን ነዚ ብምሉእ ተረዲኦም ኣብ ዓድና እውን እዚ ስለ ዝተረድኦም ምልክት መስቀል ኣብ ኩሉ ክርእይዎ ደልዮም፣ ኣብ ግንባሮም ኣብ ክዳውንቶም ኣብ ዝሓውቶም ኣብ ኩሉ ምልክት መስቀል ከምዝርኣ ገሮም። ሕይወትና መስቀል ዝመልኦ ክኸውን እንከሎ ሽዑ ኣብ ክርስቶስ ኣሎና ዝበል ርድኢት ፍሉይ ፈተና ከምዝሓልፉ ገርዎም። መስቀል ክወርዶም እንከሎ ከም ዓቢ ህያብ መጋበሪ ድሕነት ገሮም ይወስድዎ ስለ ዝነበሩ ኩኖ መስቀል ዘሎ ክብርን ግርማን ክርእዩ ክኢሎም።

እሞ ሎሚ መስቀልካ/ኪ ኣበሎ ተሰኪምካ/ክዮ ዘሎኻ? ሰባት ክበድ መስቀልካ ርእዮም እንታይ ይብሉኻ? ምስካም መስቀል ከቢዱካ የማን ጸጋምዶ ትብል ኣሎኻ ወይ ጸርካዮ ትጉዳዝ ኣሎኻ? እዝን ካልእን ኣብ ሕይወትና ክንጸሮ ዘሎና መስቀል የዘኻክር። ፍቕሪ መስቀልና መለልዪ ሕይወትና ገርና ብምጻር መስቀልና ኣብነታውያን ክንከውን እዩ ድላይ መድኃኒና።

ኣብ ግዝኣት ሮማውያን ነቶም ሮማዊ ዜግነት ዘይብሎም ብስቕለት ይቐጽዕዎም ነሮም ሮማዊ ዘግነት ዘልኦ ግን ብሴፍ ክሳዱ ይመትርዎ በዚ ምኽንያት እዩ ቅዱስ ጳውሎስ ብሴፍ ክሳዱ ዝመተርዎ ጴጥሮስ ግን ብስቕለት ዝሞተ። ሮማውያን ብስቕለት ክቐትሉ እንከለዉ ዝለዓለ ጭካኔ ዝመልኦ መቐጸዕቲ ክፍጽሙ እንከለዉ እዮም ዝገብርዎ ዝነበሩ። ኣይሁድ ነዚ ጨካን ሞት ኣብ መስቀል ስቕለት ይፈልጥዎ ነሮም እዮም። ብዙሓት ናይ ፖሎቲካ እሱራት ብብዝሒ ብናይ መስቀል ሞት ይቐጽዑ ነሮም እዮም። ስለዚ ኢየሱስ ንሓዋርያቱ **ክስዕበኒ ዝደሊ ርእሱ ይኸኣድ ዕለት ዕለት መስቀሉ ጸሩ ይስዓበኒ** ኢሉ ክዛረቦም እንከሎ ጽቡቕ ገሮም ይርድእዎ ነሮም እዮም። ኣብ መስቀል ምማት ጽቡቕ ገሩ ይርድኦም ነሩ እዩ።

ሉቃስ ወንጌላዊ ኣብ 9:24 ከምዚ ይብለና **እቲ ንነፍሱ ኺድገና ዚደሊ ኺጥፍኦ እዩ፣ እቲ ንነፍሱ ምእንታይ ዜጥፍኦ ግና ኺድገና እዩ።** ኣብ ታሪኽ ሓደ ኢየሱስ ጥራሕ ከምዘሎ ክንኣምን ኣሎና፣ ንሱ ጥራሕ ኸኣ እዩ እቲ ዝተሰቐለ ዝሞት ዝተንሥኦ። ክርስትና ብዘይ መስቀል ክርስትና ኣይኮነን፣ ብመስቀል ክርስቶስ ጥራሕ ኢና ድሕነት ረኺብና። መስቀልን ሞትን ክርስቶስ እምብኣር ሕመረት እምነትና እዮም፣ ካብ መስቀል ርሒቕና ወይ ሃዲምና ክንርከብ ኣይግባእን።

ጸገም ክወርደና እንከሎ ወይ ከቢድ ፈተና ኣብ ሕይወትና ኣብ ጸዋዕታና ክወርደና እንከሎ ከም መርገም ወይ እውን ከም ሓደ ከቢድ ተጽዕኖ ወይ እውን ዕድልና ሕማቕ ኮይኑ ዝወረደና ገርና ክንርእዮ የብልናን። ቅድስት ኣደ ተረዛ (Mother Teresa) ሓደ ጊዜ ከምዚ ኢላ ስቓይ ሓደ ካብ ምልክታት ኣብ ጥቓ መስቀል ኢየሱስ ከምዘሎና ዝሕብር፣ ከም ዝሰዕመና ዝገብርን ከም ዘፍቅረና ዝገልጽ ኣብ ስቓይቱ ክንሳተፍ ዕድል ዝህበና እዩ እናበለት ምስጢር ስቓይ ወይ መስቀል ትገልጽ። ብዘይ ጥርጥር ብዙሓት ዓይነት ስቓይት ኣለዉ ክንፈልጦምን ክንገልጸምን ዘይንኽእል፣ ስለዚ ትርጉም ስቓይ እንርድኦ ኣብ መስቀል ክርስቶስ ክንጥምት እንተ ኸኣልና ጥራሕ እዩ።

ኣብ መጽሓፍ Thomas a' Kempis ንክርስቶስ ምምሳል ወይ ኢሚታሰዮ (፪ይ መጽሓፍ ምዕ. 12:20-25) ብዛዕባ መስቀል ክገልጽ እንከሎ መስቀል ወትሩ ተቐሪባትልካ ኣላ፣ ኣብ ኩሉ ቦታ ትጽበየካ ኣላ። ናብ ዝኸድካ እንተ ኸድካ ባዕልኻ ኣብ ርእሰኻ ተሸኪምካ ኢኻ እትኸይድ ወትሩ ንርእሰኻ ኢኻ እውን እትረክብ ናብ ዝኾነ ቦታ ሃዲምካ ከተምልጥ ኣይትኸእልን ኢኻ። ናብ ላዕሊ እንተ ደየብካ ናብ ታሕቲ እንተ ወረድካ ወይ ናብ ውሽጢ እንተኣቶኻ ኣብዚታት ኩሉ መስቀል ኣሎ። ውሽጣዊ ናይ ልቢ ሰላምን ናይ ዓወት ዘለዓለማዊ ኣኽሊልን ክትረክብ እንተ ደሊኻ ኣብ ኩሉ ናይ ግዲ ትዕግሥቲ የድልየካ። ንመስቀል ተሓጉስካ እንተ ትሸከማ ንሳውን ተሸኪማትካ ናብቲ ንስኻ እትደልዮ መጨረሻ ዕላማኻ መብጽሓትካ። እዚ ከኣ ኣብቲ ሓሳረ መከራ ዝጭረሸሉ እምበር ኣብዚ ምድሪዚ ኣይኮነን። ሓንቲ መስቀል እንተ ኣሕለፍካ ምናልባት ካብኣ እትኸብድ ካልእ ብዘይጥርጥር ክትመጽኣካ እያ ዝብል ነንብብ።

ኣብ ዕለታዊ ሕይወትና መስቀል ከም ዝገነፈና ተረዲእና መስቀልና ክንቅይር ዘይኮነ ነቲ ወሪዱ ዘሎ መስቀል ካብ ድላይ ኣምላኽ ከይወጸእና መጋበሪ ሰላምን ፍቕርን ሕድገትን ክንገብር ቦቲ ወሪዱና ዘሎ ብዝያዳ ኣብ ኣምላኽ ክንቀርብ እሞ ሓግዘኒ እደክም ኣሎኹ ኣሰንየኒ ኢልና ክንልምን ከም ዝግብእና መጽሓፍ ኢኒታሰዮ ይነግር።

ንመስቀል ብግቡእ እንተ ተረዳእናዮ እሞ እንተ ጸርና ሰለስተ ዓበይቲ ነገራት ኣብ ግብሪ ንርኢ።

- **ኃጢአት ይመውት:** ሓደ/ሓንቲ ሰብ እምነቱ/ታ ኣብ ትሕቲ ጽላል ደም ጎይታና ኢየሱስ ክርስቶስ ክገብር እንከሎ እቲ ሰብ እቲ ንዘለዓለም ይቐየር። ናይ ኃጢአት ሰንሰለት ይብጠስ (ሮሜ 6:14)፣ ሓደስቲ ፍጥረት ይኾኑ (2ቆሮ 5:17)። እዚ ከም ብሓደስ ዝተወልደ ኣማናይ ሕይወቱ ኣብ ትሕቲ ኣርዑት ኃጢአት ኣይነብርን እዩ (ሮሜ 6:6)። ንመስቀሉ ዝጸውር መወዳእታ ክብርን ዓወትን እዩ። ኣብኡ ፍቕሪ ሰላም ትዕግስቲ ስለ ዝርከባ ኃጢአት ቦታ የብሉን።
- **ገሃነም እሳት ተሳዒራ:** ዝኾነ ኣብ ሞትን ትንሣኤን ክርስቶስ ዝኣመነ እሞ ቅዱስ ሕይወት ዝመርሕ ኣብኡ ሓዊ እሳት ዘለዓለም ኣይርከብን እዩ። “ብሓቂ ብሓቂ እብለኩም ኣሎኹ እቲ ንቓለይ ዝሰምዕ ቦቲ ዝልኣኸኒውን ዝኣምን ናይ ዘለዓለም ሕይወት ኣላቶ ንሱ ካብ ሞት ናብ ሕይወት ይሳገር እምበር ናብ ፍርዲ ኣይክበጽሕን እዩ (ዮሐ 5:24)። ሮሜ 8: 1 ነቶም ኣብ ክርስቶስ ኢየሱስ ዘለዉ ኩነኔ የብሉምን ይብላና።
- **መንግስተ ሰማይ ተኸፊቱ:** ደም ክርስቶስ ኣፍደገ መንግስተ ሰማይን ናይ ክብሪ ቦታን ይኸፍተልና። ንሓዋርያቱ ኣብ ቤት ኣብኡ ብዙኅ ማሕደር ከምዘሎ እሞ ከሰናድወሎም ከም ዝኸይድ ነገርዎም። (ዮሐ 14:13። ኣብ ክብሪ ኣምላኽ ክንሳተፍ ሓንቲ መገዲ እያ ዘላ “ሰብ ካልኣይ ጊዜ እንተ ዘይተወልደ ንመንግስቲ ኣምላኽ ኪርእያ ከቶ ከም ዘይክእል ብሓቂ ብሓቂ እብለካ ኣሎኹ” (ዮሐ 3:3)። ሰማይ ዓድና ክንገብር ኣብዚ ምድሪ መስቀልና ክንጸውር ይግብእና።

መስቀል አብ እምነትና ፍሉይ ትርጉም ከምዘለዎ ተረዲእና ዕለት ዕለት ብሓዲስ መንፈስን ተስፋን ጉዕዞና ክንቅጽል ንዝኾነ ዝገነፈና መስቀል ብፍቕሪ ተቐቢልና ክሳብ መወዳእታ ክንጸውር ሓግዘኒ ንበሎ።

ሕይወት ማርያም ሕይወት መስቀል እዩ ንኹሉ ፍቓድካ ይኹን እናበለት ሓሊፋቶ ሎሚ እውን ፍኖተ መስቀል ዘስተምሃርኪ ማርያም ንኹሉ ዝገነፈና መስቀል ክንጸውር ንወድኺ ጸዋር መስቀል ለምንልና ንበላ።

ብሩኽ ሰንበት ዘመስቀል ይግበረልና

አባ ንጉሠ ፍሥሓ